

Innu lill-Madonna tal-Ġilju (Innu Banda Lily)

Manoel Pirotta
manoel.pirotta@um.edu.mt

Astratt: L-Innu l-Kbir, jonkella l-Innu 'l-Madonna tal-Ġilju fil-verzjoni t-twila dis-sena jaghlaq 72 sena mindu ndaqq għall-ewwel darba fil-pubbliku fl-20 ta' Mejju 1950 waqt programm mużikali lejlet il-festa mill-banda Mqabbija Ġiljana. Għal min iħobb dat-tip t'innijiet bandistiċi tajjeb ikun jaf li fis-sena 2000 l-Innu kien ġie irrekordjat fuq diska kumpatta u ndaqq fuq il-plancier mill-istess banda li għaliha ġie kompost. Għal dil-okkażjoni, dis-sena ddeċidejt li nlaqqagħkom ma' innu ieħor ta' Darmanin li jġib l-istess isem, li mhux għajr l-istess Innu fil-verzjoni l-qasira. Kif se naraw, dal-Innu, originarjament miktub għall-Banda Lily, ġie kompost qabel l-ieħor fil-verzjoni t-twila. Ħajr lil Michael Ghigo talli għal darb'ohra għoġbu jgħaddili fotokopja tal-partitura tal-innu biex stajt ninseġ dal-artiklu.

Kliem muftieħ: Imqabba, Madonna tal-Ġilju, Innu Banda Lily, Innu lill-Madonna tal-Ġilju, Mro Joseph Darmanin, Għaqda Każini tal-Banda, Soċjetà Mużikali 'Madonna tal-Ġilju' (Imqabba), Soċjetà Filarmonica 'Stella Maris' (Sliema), Każin Banda 'San Nikola' (Siggiewi), The Our Lady Queen of Peace Parish Band (Graystones, Sydney, Awstralja).

Mhux magħruf jekk l-'Innu lill-Madonna tal-Ġilju', fil-verzjoni l-qasira, li originarjament kien jismu l-'Innu Banda Lily', indaqqx għall-ewwel darba waqt il-programm inawgurati tal-banda Mqabbija nhar id-9 ta' Diċembru 1945 li kien sar f'misraħ ir-raħal. Għad li aktarx fil-bidu tghallem il-mużika taħt missieru Antonio stess u hareġ idoqq bil-klarinet (jew kwartin) mal-banda Slimiza t'età zghira, Joseph kellu jitlaq l-istudji mużikali tiegħu minħabba l-gwerra. Bejn l-1935, meta daħal jaħdem fis-servizz militari, u l-1939, meta mbagħad faqqgħet il-gwerra, Joseph kien isib hin jistudja t-teorija u jkompli jipprattika l-istrument tiegħu. Izda ma nafux jekk dan kienx jagħmlu waħdu jew taħt il-gwida ta' xi surmast. Kien biss fl-1947 li għab l-ewwel diploma fit-teorija fejn tidhol armonija u kuntrapunt mill-kulleġġ tal-mużika ta' Londra. Joseph kiseb dal-unur wara li kien ha kors intensiv, aktarx ta' sentejn, taħt tal-anqas tliet surmastrijiet rinomati Maltin: Vincenzo Costa (?-?), Carmelo Pace (1906-1993) u Joseph Stivala (1897-1950). Jista' jkun għalhekk, li dal-Innu ma nkitibx qabel id-data msemmija (1947) għax Darmanin ma kienx għadu laħaq il-livell meħtieġ biex jikkomponi biċċa mużika, anki sempliċi innu bħalm'hu dan.



(1918-2006), Fawtur tal-Innu Banda Lily

Żgur li ż-żewġ innijiet f'għieħ il-Madonna tal-Ġilju, fil-verzjoni l-qasira u dik twila, indaqqew għall-ewwel darba flimkien fl-istess programm kien lejlet il-festa tal-20 ta' Mejju 1950. Fil-programm imsemmi, l-Innu l-Kbir indaqq l-ewwel wieħed, filwaqt li l-Innu l-qasir, li sa dak iż-żmien kien għadu mgħammed bl-isem ta' 'Innu Banda Lily', indaqq lejn l-aħħar, eżatt qabel il-'God Save'. L-Innu l-Kbir, jonkella l-Innu fil-verzjoni t-twila, inħadem fuq l-'Innu Banda Lily', jew kif inhu issa magħruf, l-Innu l-qasir.

Strumentazzjoni: Fiż-żewġ artikli estensivi li jiena kont ktibt dwar l-Innu l-Kbir kont għedt li l-partitura hi mqasma f'ħames gruppi kif jidher fit-tabella t'hawn taħt. Izda f'dik tal-Innu l-qasir insibu biss dawk l-istrumenti li huma mmarkati bil-kulur. Anki fil-każ tal-vuċijiet, f'dil-aħħar partitura nsibu mniżżel biss 'chorus', jew kor, mhux bilfors puerili, u aktarx dejjem fl-unisonu. Naturalment, meta ġie biex jikkomponi l-Innu l-qasir ma kienx għad hemm il-ħsieb li jdaħħal

passaġġi soli għall-voċijiet maskili. Mill-banda l-oħra, fl-Innu l-qasir insibu mnizzel il-flawt li ma kienx fil-lista tal-Innu l-Kbir:

1	Quartino in Mib 1 ^{mo} .	3	Corno in Mib 1 ^{mo} .	4	Baritono 1 ^{mo} .
	Quartino in Mib 2 ^{do} .		Corno in Mib 2 ^{do} .		Baritono 2 ^{do} .
	Clarino Sop. Soli 1 ^{mo} .		Corno in Mib 3 ^{zo} .		Euphonium 1 ^{mo} .
	Clarino Sop. 2 ^{do} .		Cornetta 1 ^{ma} .		Euphonium 2 ^{do} .
	Clarino Sop. 3 ^{zo} .		Cornetta 2 ^{da} .		Basso in Mib
	Saxophone Alto in Mib		Flicorno 1 ^{mo}		Basso in Sib
	Saxophone Tenore in Sib		Flicorno 2 ^{do} .	5	Tamburro
2	Ragazzi		Trombone Tenore 1 ^{mo} .		Triangolo
	Tenori		Trombone Tenore 2 ^{do} .		Campane
	Bassi		Trombone Tenore 3 ^{zo} .		Cassa e Piatti

Il-partitura fiha 26 paġna bi 12-il pentagramma l-waħda, bl-istrumenti mqassmin kif ġej: 1) Quartino in Mib; 2) Clarino 1^{mo}; 3) Clarino 2^{do}/3^{zo}; 4) Saxophone (sic) Alto; 5) Corni in Mib 1^o/2^o/3^o; 6) Cornette 1^a/2^a; 7) Chorus; 8) Tromboni Tenori 1^o/2^o/3^o; 9) Euphonium 1^o/2^o; 10) Basso Mib/Sib; 11) Tamburro (fil-kjavi tal-vjolin); 12) Gran Cassa e Piatti. Min-nomenklatura t'hawn fuq wiehed jinnota li l-bidu tal-banda Mqabbija kien wiehed pjuttost modest. Dan għall-fatt li, Darmanin kien ilu biss anqas minn sena li lahaq surmast ta' dil-banda ġdida; iżda minkejja dan, irnexxielu jrawwem għadd sabih ta' bandisti ġodda, li kienu ġa mibdijin mis-surmast ta' qablu, Mro Joseph M. Bilocca (1914-1996). Jista' jkun wkoll, li għall-ewwel programm tagħha, Darmanin kien ġab xi bandisti minn dik ta' 'Stella Maris' fejn hu kien għadu kif lahaq ukoll surmast wara missieru f' Settembru tal-istess sena.



Struttura: Jekk wiehed iqabbel iż-żewġ partituri jsib li l-Innu l-qasir mhux għajr l-ewwel moviment, immarkat *Allegro Moderato*, tal-Innu l-Kbir. Fl-Innu l-qasir m'hemmx it-temp imnizzel fil-bidu; wisq probabbli ma kienx hemm għalfejn lanqas għax kien hu stess li dderigieh. Għal xi raġuni wkoll, fl-Innu l-qasir Darmanin għażel li jimmużika l-ewwel, it-tieni u l-hames strofa biss; it-tlieta li huma segwiti mill-istess ritornell, li min-naha tiegħu jagħmel uzu mill-istess muzika tal-istrofi. Diffiċli tgħid il-għala ddecieda li jhalli barra it-tielet u r-raba' strofa meta f'idejh kellu innu tant mirqum mill-pinna ta' poeta rinomat bħalm'hu Dun Frans Camilleri (1919-1990). Jista' jkun li l-mod kif iddecieda li jibni dal-Innu, ma kienx jippermettilu li jdahhalhom kollha. Infatti, bħala binja ma tistax tgħid taħt liema forma eżatt jaqa', anki jekk fil-hames strofa jtina x'nifhmu li mar għat-triju (Sib Maġġuri) u allura għandna speci ta' innu-març. Iżda mill-banda l-oħra, aktar għandu minn xi għanja klassika stil Schubert, fejn kull strofa u ritornell jiehdu melodija differenti; dik li ahna nsejjuha *composed through*. Din tkun differenti mill-oħra magħduda bħala strofika fejn kull strofa u ritornell jintlibsu bl-istess melodija. U allura

nigū għal dak li kont għedt fl-artiklu tiegħi li jittratta l-Innu l-Kbir, li fejn jidhol kant, il-kor għandu tliet melodiji differenti għall-istess ritornell. Intant, hawn taħt qed nerga' ngib it-tabella, immodifikata, ta' kif inhu mqassam dal-Innu l-qasir tant għal qalb l-Imqabbin Ġiljani:

Innu lill-Madonna tal-Ġilju (Innu Banda Lily)					
Taqsim	Tonalità	Batutti			Strofa+Rit.

		01-08 + 09-18 ¹	Introduzzjoni	Strumentali	
A	Fa Maġġuri	18 ² -34 ¹ [35 ¹]	Tema 1	Kor	1
		35 ² -43 ¹	Episodju 1	Strumentali	
B	Do Maġġuri	43 ² -59 ¹ [60 ¹]	Tema 2	Kor	2
	Fa Maġġuri	60 ² -76 ¹	Episodju 2	Strumentali	
Trio	Sib Maġġuri	77-80 ¹ + 80 ² -94-96 ¹ [97-100 ¹]	Tema 3	Kor	5
		100 ² -109 ¹ + 109 ² -125 ¹	Episodju 3	Strumentali	

Introduzzjoni: Kif rajna fl-artiklu l-ieħor, l-introduzzjoni tinqasam f'biċċejn, bl-ewwel tmien battuti jkunu fi stil fanfaresk, u bit-tieni nofs jkompli jservi ta' daħla mhux tematika bi tnejn għall-ewwel taqsima li fiha jidhol ikanta l-kor.

Taqsima A: Din tinkludi l-ewwel replika, bl-ewwel strofa u r-ritornell jitgħanne fuq l-istess melodija, u l-ewwel episodju li fih iddoqq il-banda wehidha. Il-melodija tal-ewwel tema nerġġhu niltaqgħu magħha fit-tieni episodju strumentali. Tajjeb infakkru li kull darba li jidhol ikanta l-kor, il-banda takkumpanjah bil-mod kemm tista' permezz tal-*pianissimo*. Izda meta niġu għat-tliet episodji, il-banda tgħolli lehinha billi ddoqq bil-qawwi (*forte*). F'episodju 1 insibu wkoll li l-melodija ewlenija hi akkumpanjata minn waħda kontriha fuq ir-ram.



Taqsima B: Din timmodula lejn id-dominanti (V). Fiha titgħanna t-tieni tema, segwita mit-tieni episodju, li min-naħa tiegħu jerga' lura lejn it-tonalità originali. Fil-passaġġ korali nsibu waqtiet fejn il-kor hu diviż, imsieheb dejjem mill-banda kemm kemm tinstema'. It-tieni episodju hu itwal id-doppju mill-ewwel wieħed għax fih 16-il battuta, u li fih terġa' titfaċċa l-fanfara fuq il-korni u l-kurunetti.

Trio: Dan ukoll għandu l-introduzzjoni tiegħu, li permezz tagħha tiġi stabbilita t-tonalità l-ġdida (Sib) Maġġuri bhalma nsibu fil-biċċa l-kbira tal-marċi brijużi, militari u oħrajn. It-tema għal dil-istropa u ritornell hi jerga' differenti mit-tnejn l-oħra li fihom s'issa kanta l-kor, bil-banda takkumpanjah dejjem *pianissimo*. Bhal fil-każ taż-żewġ repliki l-oħrajn ukoll, waqt il-kant tal-kor ir-ram jinseg kontromelodija ħafifa, biex b'hekk il-muzika tinhiet bi ftit polifonija.

It-tielet u l-aħħar episodju fih żewġ partijiet, b'tal-ewwel immarkata *Poco Mosso*, aktarx iservi ta' passaġġ tan-nofs, fejn il-kompożitur ikun irid li t-temp iżid f'għirjietu. It-tieni parti, b'temp, għal kuntrarju, immarkat *Poco Lento*, nisimgħu fiha t-tielet tema li biha beda t-trio. Din tindaqq mill-banda wehidha. Din nistgħu ngħidu li tiffirma t-tieni parti tat-trio kif normalment insibu f'kwalunkwe marċ, bil-melodija tindaqq ottava fuq.

L-artiklu qed jitwassal lill-qarrejja Mqabbin Ġiljani fl-okkażjoni fl-okkażjoni tal-festa tal-Madonna tal-Ġilju li qed tiġi solennement iċċelebrata ġewwa raħalha u tat-72 sena mill-inawgurazzjoni tal-Innu l-kbir f'għieħha.

Aktar artikli mill-istess awtur jinsabu fuq OAR@UoM (<https://www.um.edu.mt/library/oar/>)